

69 - అరువది తొమ్మిదవ దశకము

॥ రాసకేళి ॥

కేశపాశధృత పింఛికావితతి సంచలన్మకరకుండలం

హోరజాలవనమాలికాలలితమంగరాగఘనసౌరభమ్ ।

పీతచేలధృతకాంచికాంచితముదంచదంశుమణినూపురం

రాసకేళిపరిభూషితం తవ హి రూపమీశ! కలయామహే ॥ (69.1)

తావదేవ కృతమండనే కలితకంచుళీకకుచమండలే

గండలోలమణికుండలే యువతిమండలేఽథ పరిమండలే ।

అంతరా సకలసుందరీయుగళమిందిరారమణ! సంచరన్

మంజులాం తదను రాసకేళిమయి కంజనాభ! సముపాదధాః ॥ (69.2)

వాసుదేవ! తవ భాసమానమిహ రాసకేళిరససౌరభం

దూరతోఽపి ఖలు నారదాగదితమాకలయ్య కుతుకాకులా ।

వేషభూషణవిలాసపేశలవిలాసినీశతసమావృతా

నాకతో యుగపదాగతా వియతి వేగతోఽథ సురమండలీ ॥ (69.3)

వేణునాదకృతతానదానకలగానరాగగతియోజనా

లోభనీయమృదుపాదపాతకృతతాళమేళనమనోహరమ్ ।

పాణిసంక్యణితకంకణం చ ముహూరంసలంబితకరాంబుజం

శ్రోణిబింబచలదంబరం భజత రాసకేళిరసడంబరమ్ ॥ (69.4)

శ్రద్ధయా విరచితానుగానకృతతారతారమధురస్వరే

నర్తనేఽథ లలితాంగహారలులితాంగహారమణిభూషణే ।

సమ్మదేన కృతపుష్పవర్షమలమున్మిషద్దివిషదాం కులం

చిన్మయే త్వయి నిలీయమానమివ సమ్ముమోహ సవధూకులమ్ ॥ (69.5)

స్విన్నసన్నతనువల్లరీ తదను కాఽపి! నామ పశుపాంగనా

కాంతమంసమవలంబతే స్మ తవ తాంతిభారముకులేక్షణా ।

కాచిదాచలితకుంతలా నవపటీరసారఘనసౌరభం

వంచనేన తవ సంచుచుంబ భుజమంచితోరుపులకాంకురా ॥ (69.6)

కాపి గండభువి సన్నిధాయ నిజగండమాకులితకుండలం

పుణ్యపూరనిధిరన్వవాప తవ పూగచర్చితరసామృతమ్ ।

ఇందిరావిహృతిమందిరం భువనసుందరం హి నటనాంతరే

త్వామవాప్య దధురంగనాః కిము న సమ్మదోన్మదదశాంతరమ్ ॥ (69.7)

గానమీశ! విరతం క్రమేణ కిల వాద్యమేళనముపారతం

బ్రహ్మసమ్మదరసాకులాః సదసి కేవలం నన్యతురంగనాః ।

నావిదన్నపి చ నీవికాం కిమపి కుంతలీమపి చ కంచులీం

జ్యోతిషామపి కదంబకం దివి విలంబితం కిమపరం బ్రువే ॥ (69.8)

మోదసీమ్ని భువనం విలాప్య విహృతిం సమాప్య చ తతో విభో!

కేళిసమ్మదితనిర్మలాంగనవఘర్మలేశసుభగాత్మనామ్ ।

మన్మథాసహనచేతసాం పశుపయోషితాం సుకృతచోదితః

తావదాకలితమూర్తిరాదధిథ మారవీరపరమోత్సవాన్ ॥ (69.9)

కేళిభేదపరిలోలితాభిరతిలాలితాభిరబలాలిభిః

స్వైరమీశ నను సూరజాపయసి చారు నామ విహృతిం వ్యధాః ।

కాననేపి చ విసారిశీతలక్కిశోరమారుతమనోహరే

సూనసౌరభమయే విలేసిథ విలాసినీశతవిమోహనమ్ ॥ (69.10)

కామినీరితి హి యామినీషు ఖలు కామనీయకనిధే! భవాన్

పూర్ణసమ్మదరసార్ణవం కమపి యోగిగమ్యమనుభావయన్ ।

బ్రహ్మశంకరముఖానపీహ పశుపాంగనాసు బహుమానయన్

భక్తలోకగమనీయరూప! కమనీయ! కృష్ణ! పరిపాహి మామ్ ॥ (69.11)

॥ ఇతి రాసకేళి అను అరువది తొమ్మిదవ దశకము సంపూర్ణము ॥